

# ልደተ እግዚእነ

፳፻፮/2014



ነቢይ ኢሳይያስ፡ ብዛዕባ ክመጽእ ዘለዎ ንጉሥ እንኪዛረብ “ኣብ ዝሓለፈ ዘመን ንምድሪ ዛብሎንን (ካብ ንቦ ቀርጫሎስ ንሰሜን ኣብ ታሕተዎይ ገሊላ) ምድሪ ንፍታሌምን (ኣብ መንጎ ባሕረ ገሊላን ማእከላይ)። ከምዘዋረደን፡ ነታ ብምብራቕ ማእከላይ ባሕሪ፡ ኣብ ስግር ፈለግ ዮርዳኖስ ዘላ፡ ኣሕዛብ ዝነብሩላ ገሊላ ኬኸብራ’ዩ” (ኢሳ 9:1)

**ዛብሎን** } ካብ ንሰሜናዊ መንግሥቲ ይሁዳ ዘቆማ ስለዝተፈንጨላ ብ733/32 ቅ.ል.ክ፡ ናይ  
**ንፍታሌም** } ኣሰራውያን ኣውራጃ ኮና። ግዝኣት ብምጥገን ተዋረዳ።

“**ኣሕዛብ**”፡ ኣይሁድ ዘይኮኑ ሕዝብታት፡ (ብኣይሁድ ፍንፋናት፡ ኃጢአተኛታትን ይቀጽሩ) ኣብ መግዛእቲ ስለዝኣተዎ ከም ኣብ **ጸልማት** ዝነብራ ተቈጽራ። ክፍሊ ናይ ገሊላ ነበራ እንተኾነ ብመግዛእቲ ጸልመታ፡ ነታ ምብራቃዊ ክፍሊ ናይ ገሊላ’እውን ስለጸለዎ፡ ነዛ ክፍሊ እዚኣ ኣምላኽ መድኃኒ ከምዝሰደላ ነቢይ ኢሳይያስ የተንብህ።

**ሕዝብ ዘይነብር ውስተ ጽልመት ርእየ ብርሃን ዓቢየ፡ ወእለሂ ይነብሩ ውስተ ጽልመት ወጽላሎተ ሞት፡ ብርሃን ሠረቀሎሙ** እቲ ኣብ ጸልማት ዝነብር ሕዝቢ ዓቢይ ብርሃን ረኣየ ነቶም ኣብ ጸልማትን ሞትን ዝነብሩ፡ ድማ ብርሃን ወጽኦሎም በለ። (ማቴ 4:15)፡ ኢሳ9:2...)

ገሊላ ብሰንኪ መግዛእቲ ኣሰራውያን፡ ምትሕንፋጽ ሕዝቢ ስለዝሰዓበ፡ “**ኣሕዛብ ዝነብርዎ**” በለ። ነቲ “**ብጸልማትን ሞትን**” ዝተመሰለ ናብራ መግዛእቲ ዝነብሩ ኣሕዛብ፡ **ድሕነቶም ካብ ኣምላኽ ጥራሕ** ከምዝጸበዩ የረድእ። **ዘድሕን ኣምላኽ እዩ**፡ ቢሉ ዓወታት ኣምላኽ ከምዚ እናበለ ይትንትን።

**ነቲ ሕዝቢ ኣብዛሕካዮ፡ ንሓጎሶም ከኣ ኣዕቤኻዮ ከምቲ ሓጎስ ቀውዕን፡ ከምቲ ምርኮ ኪማቀሉ ከለዉ ዚሕጎሱን፡ ነቲ ዝኸበደም ኣርዑትን፡ ነቲ መንኹቦም ዚዘብጦም ዝነበረ በትርን ሰበርካዮ። ከምቲ ቀደም ንሠራዊት ምድያም ዝሰዓርካዮም፡ ነቶም ሕዝብኻ ዝጭቀኑ ዝነበሩ ሰዓርካዮም...**

እናበለ ውዕሎ ኣምላኽ ንድሕነት ሕዝቡ ከመይ ከምዝነበረ የዘንትዉ። ቀጻሊ ኣብ ዙፋን ዳዊት ናይ ዝነግሥ ወራሲ ይናገር። **ሕፃን ተወልደነ ለነ፡ ወልድ ተውሀበለ፡ “ሕፃን ተወሊዱልና ወዲ ተዋሂቡና፡ ንሱ ከኣ ገዛኢና ክኸውንዩ...”** ብምባል ዳግም ምቋም መንግሥቲ ዳዊት ኣረጋገጸ” ስለዚ እቲ ኣብ ጸልማት ዝነብር ሕዝቢ፡ **ድሕነቱ ካብ ኣምላኽ ጥራሕ ክጸበ ከምዘለዎ የስተምህር። እቲ ዝውለድ ሕፃን፡ ...”** ብርቱዕ ኣምላኽ መስፍን

ሰላም ተባሂሎ ክጽዋዕ እዩ፡ ብዘመን መንግሥቱ ከአ ኩሉ ሰላም ክኸውን እዩ፡ ካብ ሕጂ ንዘለዓለም፡ ብሓቅን ብፍትሕን ኪገዝእዩ፡ እግዚአብሔር ጌይታ ሠራዊት ነዚ ኺገብሮ መዲቡ'ሎ፡" በለ ኢሳይያስ ነቢይ።

ስለዚ ነቲ ኣብ ጸልማት ዝነበረ ሕዝቢ፡ ብሥራት ኣበሰሮም፡ ከምቲ ተጎግዛይ፡ ድሕሪ ነዊሕን ኣድካምን ጉዕዞ ለይቲ፡ ንምብራቅ ፀሓይ ብሓጎስ ዝጽበዩ፡ ከማኡ ከአ ሕዝቢ ነቲ ካብ ኣምላኽ ዝወሃብ ድሕነት ብታሕጓስ ከምዝቅበልዎ የረድእ። “እቲ ኣብ ጸልማት ዝነበር...ብርሃን ረአየ” ዝብሎ ከምቲ ኣብ ልዕሊኡም ዘንጸባርቅ ብርሃን፡ ንዓለሞም ንምብራህ፡ ሓርነትን ሓጎስን ዝህብ፡ እዚ ብርሃን እዚ ብተግባራት ዝግለጽ ህላዌ ኣምላኽ ጥራሕ እዩ። እቶም ኣብ ጸልማት ዝነበሩ፡ ሓንቲ ኣይርእዩን፡ ዝተሻቀሉን ዝፈርሑን እያቶም። በዚ ከአ ትሕቲ ግዝኣት ጸልማትን ሞትን ይኹኑ፤ ካብ ኣምላኽ ከአ ርሑቃት ይኹኑ፡ ብኣንጻሩ እቶም ኣብ ብርሃን ዝነበሩ ግና፡ ከባቢኦም ይርእዩ፡ ናይ ዝተሞህሮም ዘበለ ከአ ተጠቀምቲ ይኹኑ፡ በዚ ተግባራት ከአ ንርእሶም ስለዝፈልጡ ብሓጎስ ይመልኡ። እቲ ብርሃን ዓለም፡ ናይ ሞት ጸልማት ኣብ ዘንጸባለውሉ ናይ ኣምላኽ ህላዌን ዘድሕን ተግባራቱን የድልዮም። ስለዚ ህላዌ ኣምላኽ፡ ኣብ ሕይወት፡ ነፍስወከፍ ዘንጸባርቅ ምንጪ ብርሃን እዩ፡ (መዝ 27:1) ከማኡ ኣብ ልዕሊ ኩሉ ሕዝቢ (መዝ 89:16፡ ኢሳ 10:17:60:1) በዚ ከአ እቲ ደራሲ ንኣምላኽ ናይ ምስጋና መዝሙር ይደርስ፤ ምኽንያት ናይዚ ድርሰት

1) ምጥፋእ ጸላእቲ፡ እቲ ጸላኢ ምስ ተደምሰሰ ጥራሕ እዩ፡ እቶም ኣብ መግዛእቲ ዘለው ሓራ ዝኾኑ እሞ ንጉሦም ዘቁሙ፡ በዚ ከአ ነቲ ዝኸበደም ኣርዑትን፡ ነቲ መንኸሮም ዚዘብጦም ዝነበረ በትርን ሰበርካዮ... (ኢሳ 9:4) ዝበለ። ኣምላኽ ዘመነ መግዛእቲ ፍጻሜ ክገብረሉ ምዃኑ የረድእ። ነዚ ሓርነት'ዚ ኣምላኽ'ምበር ካልእ ክገብሮ ከምዘይክእል ብምርዳእ፡ ትጽቢቶም ካብ ኣምላኽ ነበረ። እዚ ዝኸውን ኣምላኽ ንመንግሥቲ ዳዊት ዳግም ምስ ዘቁሞ'ዩ። እቲ ብኣምላኽ ነጻ ዝኾነ ሕዝብን መሬትን፡ ብኣምላኽ ንጉሥ ይወሃቦም፤ ንጉሦም ወዲ ዳዊት ምዃኑ ትጽቢቶም ነበረ። ስለዚ እቲ “ሕፃን ተወሊዱልና ወዲ ተሞሂቡና” ዝበሎ፡ ንጉሥ ኣብቲ ሕጋዊ ኣቅዋም ዘይነበረሉ እስራኤል ክውለድ ስለዘይክእል፡ እቲ ዝውለድ ሕፃን ኣብ መዓልቲ ንግሡ ከም ውላድ ኣምላኽ ይውለድ፡ ምኽንያቱ ንጉሥ ኣብ ምድሪ ናይ ኣምላኽ ወኪል ምዃኑ ብም እማን፡ ብኣኡ እዩ ከአ፡ “ሥዩመ እግዚአብሔር” እናተባህለ ዓቢይ ክብሪ ዝተሞህሮ፡ ነዚ ዘረድ እ ከአ ኣብ 2 ሣሙ-7:14 “ ኣነ ኣቦ ክኾኖ፡ ንሱ ከአ ወዲ ክኾነኒ እዩ...” እዩ። እዚ ሓሳብ “ንጉሥ ወዲ እግዚአብሔር'ዩ” ዝብል ካብ ባህሊ ግብጻውያን ዝተወስደ'ዩ፡ ንሳቶም ንንጉሥ ከም ወኪል ኣምላኽ ኣብ ምድሪ ይርእይዎ ነበሩ።

ካብዚ ሓሳብ እዚ ዝነቀለ ትጽቢት ናይ መድኃኒ ልደት ኣምላኽ ንሕዝቡ ነጻ ካብ ዝገብር ተግባሩ ይነቅል። ስለዚ እቲ ኩሉ ሥርዓተ ኣሰያይማ ንጉሥ ዘመልክቶ ኩሉ፤ ነቲ መድኃኒ'ውን ብኣኡ መጠን ጠመትዎ፤ ንጉሥ

- 1) ሰብ ከሎ ከም ኣምላኽ መልዕልተ ባህርያዊ ነገራት ዝገብር'ዩ ብኣምላኽ ተመሪሑ ከአ ካብ ዝኾነ ሰብ ምኽሪ ኣይጽበን፤ ኣምላኽ ብዘብረሃሉ ይመርሕ።
- 2) ሥልጣኑ ምሉእ'ዩ፤ ንሕዝቡ ኣብ ኣምላኽ ዘቅርብ'ዩ፤ ጽድቂ ትፈቱ፤ ክፍኣት ትጸልእ፤ ስለዚ እግዚአብሔር ኣምላኽካ ኅረየካ፤ ኃሊፉ ብጸትካ ብዘይቲ ሓጎስ ቀብኣካ (መዝ.45፡7) ብምባል ኅርየቱን ምስ ኣምላኽ ዘለዎ ርክብን ይገልጽ፤ እዚ ርድኢት እዚ ነቲ ብጊዜ ዘመነ ብሉይ ኪዳን ዝነበረ ኮይኑ፤ እዚ ቅዱስ ጽሑፍ ምልኣቱ ኣብ ሓዲስ ኪዳን ስለዝኾነ፤ ኣምላኽ ብመልክዕ ምድራዊ ንጉሥ፤ ነቲ ሕዝቡ ብኃጢአት ኣዳም ምኽንያት ኣብ ጸልማት ዝነበር ሕዝቢ፤ ነቲ ሓቀኛ ወዱ ኢየሱስ ብምልኣኽ ዓቢይ ብርሃን ረአየ” እናበለ ማቴዎስ ወንጌላዊ፤ ነቲ ብኣምሳል

ናይ ብሉይ ኪዳን ንጉሥ፣ነቲ ናይ **ሓዲስ ኪዳን ንጉሥ ዝኾነ ክርስቶስ** ዘመልከት ምዃኑ ገለጻልና። በዚ መሠረት ኢና ከኣ፣ ነዚ ጥቅሲ ናይ ነቢይ ኢሳይያስ፣ ናይ ልደት መድኃኒና ትንቢት ኮይኑ ዝቀርብ።

እወ ሰባት ብኃጢአት ምስ ጸልመቱ፣ **ናይ ሰመዖዊ ንጉሥ ኢድ ምትእትታው ተጸበዩ፣** ድሕነት ካብ ኣምላኽ ጥራሕ'ዩ ዝመጽእ፣ እቲ መንገዲ እቲ ከኣ **ብቃልን ግብርን** ናይ ኢየሱስ እዩ ተፈጸመ። **ድሕነት** ብብርሃን ተመሲሉ ንረኽቦ፣ ኃጢአት ኩነኔ ከኣ ብጸልማት። **1ዮሐ.1፣5 “ኣምላኽ ብርሃን'ዩ ኣባኡ ጸልማት የልቦን”** ይብለና። እንተኾነ ኣብ ደቂ ሰባት ናይ ጸልማትን፣ ብርሃንን፣ ናይ እምነትን ክሕደትን ናይ ተኣዝዞን ዘይምእዛዝን ጊዜ ከምዘሎ የረድኣና።

ኣብ ናይ ባዕልና ሕይወት፣ ናይ ጸልማትን ብርሃንን ጊዜ ኣሎ፣ ንኣምላኽን ብጻይናን እንተፍቀርና ኣብ **ብርሃን ንመላለስ፣** ልብና ብትዕቢት፣ ሓሶት፣ ርእስ ፍትወት ዕጹው እንተኾነ ግና **ጸልማት ይኸበና፣ “ሓው ዝጸልእ ዘበለ ከኣ ኣብ ጸልማት'ት ዝነብር”** ይብለና (1ዮሐ.2፣ 11)

ሎሚ በዓል ልደት እንክንብዕል፣ ነቲ ሓዋርያ ጳውሎስ ንቲቶ ዝብሎ ንዝክር፣ **“እቲ ምድኃን ዘምጽእ ጸጋ ኣምላኽ ንኹሉ ሰብ ተገሊጹ እዩ፣ እዚ ንኸሕደትን ዓለማዊ ትምህርትን ኃፊግና፣ ብጽድቅን መንፈሳውነትን ክንነብር ይምህረና፣** (ቲቶ. 2፣ 11)

እቲ ኣብ ዓለምና ዝተገልጸ **ጸጋ** እቲ ካብ ማርያም ዝተወልደ **ኢየሱስ** እዩ፣ ኣብ ዓለም ኣተወ ኣብ ጉዕዞና ተሳተፈ፣ ካብ ጸልማት ሓራ ገይሩ ብርሃን ክዕድለና መጽኤ። ሎሚ'ውን ሰባት ብዙሕ ዝዓይነቱ ጸልማት ተኸቢቦም ዝርእይዎ ዘይብሎም፣ ዝኸድዎ'ውን ዘይፈልጡ ብዙሓት እዮም። ዘመና ብኸልተ ዓይነት ጸልማት ተኸቢቡ ይርከብ።

- 1) ናይ ባዕልና ጸልማት፣ ነፍስ ወከፍና ብእንገብር ክፉእ፣ ክሕደት ምጭኽኻን።
- 2) ብሓባራዊ ጸልማት፣ ነገራት ብስሰዔን፣ ብሓይሊ ኣጽዋርን፣ ብኃይሊ ሥልጣን ተገዛኣኒ እንተዘይኮነ ከጥፍኣካ እየ፣ እናተባህለ ሰባት ኣብ ዘይተኣደነ ኩናት ተሸሚሞም ዕለት ዕለት ንሰምዖን ንርእዮን ኩነት፣

- ብባህርያዊ ሓደጋታት ተደንጊቶም፣ ኣደዳ ሞትን ድኽነትን፣ ሓዘንን ዝኾነ ማእለያ የብሎምን፣ ኣበይ ኣሎ ናይ ሰብ ኅሊና? ኣበይ'ሎ እቲ ሰብ ለባዊ ፍጡር እንብሎ? ሎምስ ሰብ ካብ እንስሳ ንታሕቲ ኮይኑ ዓለም ንበይኑ ጸልሚትዎ ዝርከብ ፍጡር እዩ። ስለዚ ልደት ነዚ ዝጸልመተ ዓለም **ዘብርሃን ዓቢይ ብርሃን'ዩ፣** ሰባት ግና ሎሚ'ውን እንተኾነ፣ እቲ ናይ ልደት ብርሃን ኣብ ደረጃ ምሽላም ከተማታት ተደራቱ ፍሉይ ቅነ ንግዲ ኮይኑ ተራፉ'ሎ፣ ብኣንጻሩ ልብና ሸሊምና ንልደት ክንቅበል እቲ ምልክቱ ሰባት ክንዲ **ጸጋ ዝሸምቱ ንድኻ ሓዎም ድራር ዘይምጽውቱ፣ ንናይ ምድራዊ ነገራት ክሸምቱ ንርኢ።** እዚ ኣይኮነን፣



-እቲ መላእኽቲ ዘበስርዎ፣ **ንእግዚአብሔር ኣብ ሰማያት ክብሪ ሰላም ክኣ ንሰብ ጽቡቕ ድላይ ኢሎም ዘዘምዎ።** ንሕና ክርስትያን እንበሃል ናይ ዘመና ኣበስርቲ ብርሃን ክንከውን፣ እዚ ዝክረ ልደት ይጽውዓና'ሎ። ንኹልኻትኩም ኣብ ውሽጥን ወጻኢ ሃገርን እትርከቡ ምእመናንን ሰብ ጽቡቕ ድላይን፣ ርሑስ በዓለ ልደት ይግበረልኩም እናበልኩ ሠናይ ትምኒተይ እገልጸልኩም።

+ ኣባ ኪዳን የዕብዮ  
ጳጳስ ካቶሊካዊ ኤጳርቅና ከረን